

# افغانستان آزاد – آزاد افغانستان

AA-AA

چو کشور نپاشد تن من مباد بدین بوم و بر زنده یک تن مباد  
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Ideological

مسایل ایدولوژیک

محمد هارون خپل شععی

۲۵ جنوری ۲۰۱۲

د

علي محمد مخلص  
عرفاني فرهنگ

د

محمد هارون خپل شععی  
لیکنه او خپرنه  
۳۶

## ۱۰۵- ریاضت :

ریاضت په لغت کې بدني تمرین، ورزش، ګرځېدو، استراحت، آرام، هوساینې، د بده وو ( په تېره بیا بیان/بیهان) ارامولو او پر لار روږدولو ته وایي ۱. ریاضت په تصوفی او عرفاني بحثو کې د نفس د پاکۍ، نېکو اخلاقو او الهي رضا د تر لاسه کولو دپاره په عبادت، تفکر، یوازیتوب او داسې نورو بڼو سره، د یو لړ رېږونکو کوښښو او ستونزمنو لارو چارو عملي کولو ته وایي .

د تصوفی او عرفاني مسألو ځینو لیکوالو، د ریاضت تر عنوان لاندې د اسلامي تصوف او عرفان ډېرې نورې مسألې هم رانغښتې دي؛ د مثال په توګه د « عرفان نظری : تحقیقی در سیرتکاملی و اصول و مسایل تصوف » لیکوال ، بناغلي ډاکټر یثربي، له شهوتو او لذتو څخه سترګې اړول، له نفساني هوا و هوس سره جګړه ( چې په نبوي احادیثو کې د لوی جهاد په نامه یاده سوې ده)، د شان او شوکت پرېښوول، تر نام و ننگ تېرېدل، د نورو درناوي او سپکاوي ته نه پاملرنه، له علايقو او اړېکو څخه د باطن پاکول، د وسوسو او اندېښنو له منځه وړل، د حق تعالی درگاه ته د رسېدو په هیله د زرګونو نازکو او دقیقو ټکو عملي کول؛ او په یوه کلام کې له طبیعي نړۍ څخه اختیاري مړینه [ موت قبل ان تموت ]؛ او په غیر طبیعي عالم کې د بیرته ژوندي کېدو په خاطر نه ستري کېدونکي هڅې، ټول د ریاضت په نامه یادي کړي دي ۲ .

دا سلام نامتو فیلسوف او وتلی حکیم - شیخ الرییس ابوعلی سینا ( ۳۷۰ - ۴۲۸ هـ ق ) د ریاضت

مقصودونه داسې شمېري :

- پر اماره نفس باندې، د مطمینه نفس شعوري واکمني .

- د وینتوب او خبرداری په مقصد د باطن پاکول<sup>۳</sup>.

د نوس ( نفس ) سپېڅلتیا، د ریاضت د ارزښتناک او اساسي عنصر په توګه، د تصوفي او عرفاني مخکښانو په زیاترو آثارو کې پراخ انعکاس موندلی دی . د تصوف او عرفان په کریوکی کله کله داسې هم لیدل سوي دي، چې سالکانو د ریاضت په نامه د خدای تعالی له حلالو نعمتو څخه مخ اړولی دی؛ او په دې توګه یې د اعتدال معقوله او عملي لار پریښی ده . د نوس د تزکیې او تهذیب په نامه له هر حلال او روا شي څخه مخ اړونه، په اسلامي نصوصو کې، ناوړه عمل ګڼل سوي دي؛ د مثال په ډول، د قرآن کریم د مایدي د سورت په اووه اتیایم آیت ( ۵ : ۸۷ ) کې په دې اړه داسې امر سوي دي : « **ياايهاالذین آمنوا لاتحرموا طيبات ما احل الله لکم و لا تعتدوا ان الله لا يحب المعتدين** » یانې ای مؤمنانو! هغه څه پر ځان مه حراموئ، چې الله ستاسې دپاره حلال کړي دي؛ او تېری مه کوئ . په ریشتیا سره، الله تېری کوونکي نه خوښي .

د اسلام ستر پیغمبر - حضرت محمد ( ص ) انساني خوی او فطرت ته په پام سره، په دې باب داسې لارښوونه کوي (کوي) : « تاسې پر خپلو ځانو حق لرئ . په دې توګه د روژې پر مهال روژه ونیسئ؛ او کولای سئ په نورو وختو کې روژه ونه نیسئ . کولای سئ د شپې له خوا، هم ویش اوسئ او هم خوب وکئ؛ ځکه زه د شپې له خوا هم خوب کوم؛ او هم ویش اوسم . روژه هم نیسم؛ خو اړه هم خورم؛ او له ښځو سره هم ناسته ولاړه کوم . » رسول الله (ص) د زهد او ریاضت په نامه، د دنیا له هر روا نعمت او لذت څخه، د سترګې پټولو په باره کې بل ځای داسې یادونه کوي : « ولي ځينو ښځه، خوراک، عطر، خوب او د دنیا ټول لذتونه پر ځان حرام کړي دي . ماهیڅکله تاسې ته لارښوونه نه ده کړې، چې دنیا پرېږدئ . روژه، زما پيروانو ته د ګرځېدنې؛ او جهاد د رهبانیت او دنیا پرېښولو حیثیت لري<sup>۴</sup> . » په دې ډول ګورو، چې د بود یزم، نصرانیت او ځینو نورو دیني او فکري لارو په پرتله، په اسلامي شریعت او عرفان کې، د انسان مادي او روحي اړتیاوو ته ډېر پام سوي دي . انسان ته د ریاضت په پراخ ډګر کې د منځنۍ لارې لارښوونه او سپارښتنه سوي ده . دا لار د انسان له فزیکي او رواني جوړښت؛ او په نتیجه کې له عقل او منطق سره بشپړ سمون لري؛ ځکه تقریبا او افراط دواړه له انساني ځانګړتیاوو سره برابري نه لري؛ او په پای کې د بې لارۍ، ناکامۍ او بدمرغۍ اسباب را منځ ته کوي .

ریاضت، د عرفاني طریقت له لومړنیو او اساسي اړخو څخه دی . له همدې امله عرفاني سالکانو زیاتره، له زهد او ریاضت څخه د حقیقت موندني او الهي مینې پر لور ګامونه اخیستي دي .

ریاضت، په روښانیانو کې هم لور او ارزښتناک صفت ګڼل سوي دي . د پښتنو عرفاني او سیاسي لارښود - بایزید روښان ( ۹۳۱ - ۹۸۰ هـ ق ) له کوچني والي څخه د ریاضت او عرفان پتنگ ؤ . په « دبستان مذاهب » کې د بایزید روښان د ریاضت په باب داسې راغلي دي : « پیر روښان غوښته، چې د خپل اکا د زوی، شیخ اسماعیل، په لاس نیوني د سیر او سلوک سفر پیل کړي؛ مګر پلار یې، قاضي عبدالله، د دې کار خنډ سو . وروسته بایزید روښان له غیبه د ریاضت پر لور ګام اخلی؛ او د شریعت، طریقت، حقیقت، معرفت، قربت، وصلت، وحدت او سکونت د عرفاني مقامو تر تېرولو وروسته، ځان د حق تعالی تلپاتي هستۍ ته رسیي<sup>۵</sup> . » د پیر روښان د عرفاني ژوند په باب دا بیان له ورايه جوتي، چې ریاضت د پټو حقیقتونو په کشف او موندنه کې د هغه د عرفاني سیر او سلوک خوځونکی ځواک ؤ . لکه څنګه چې د « حالنامې » لیکوال کاري، ميا روښان د پرله پسې ریاضتو او کوښښونو په مرسته د ذات معرفت او د توحید پوهه تر لاسه کړه؛ او په پای کې د وحدت او سکونت و لورو عرفاني مقامو ته ورسېدئ . پیر روښان، په تینګه باور لاره، چې خدای بې ربه نه تر لاسه

کيڙي؛ څوک چي د لاري تکليفونه او سختی تېري نه کي؛ له دېرو او زوزانو ډک دښتونه په پښو و نه وهي، هيڅکله د مُراد کعبې ته نه رسيږي<sup>۶</sup>. پير روښان په خپل نامتو اثر « صراط التوحيد » کي د روښاني طريقت د سالکانو د اوو صفتو په لړ کي پر لږ خوړلو، لږو او نېکو خبرو، لږ خوب، گوښه توب او پټ ذکر ټينگار گړئ دئ<sup>۷</sup>.

زموږ عارف شاعر، علي محمد مخلص، هم په خپل ديوان کي د نوس د بد ذاته ښامار په ايل کولو کي درياضت مسألي ته په خورا لوړه سترگه گوري. د ده په اند، د نوس سرکښ بيان، د رايض له رياضت سواری پرته نه پر لار کيږي:

نوس ناتېز يې بيهان کيږي تېز يې نه کاندي بي کپه  
د روزی کپ يې په خوله کره چي په پراته نه که ترپه  
سر يله آموخته شوی تر تېز نه دئ لاندې شوی  
روح شهسوار پرې باندي سوار کره چي په هر لور يې که دپه  
په بله غزله کي د اروا، نوس او زړه تر منځ د يوې په زړه پوري پرتلي په ترڅ کي هغه څوک غښتلی  
او مېره گڼي، چي د اروا لور عالم ته د رسېدو په هيله، په هر کار کي خپل سراښ او زبون نوس وترتي:

چي تړلی يې د نوس حريص خره منځ دئ  
د روژي په رياضت يې نوسک ترنځ دئ  
زړه، ارواح به يې قوي شي په صورت کښي  
چي يې نوس ډنگر د رياضت په رنځ دئ  
روح پدر، نوس يې مادر دئ په جهان کښي  
زړه فرزند پيدا د روح، نوسک تر منځ دئ  
پهلوان، شجاع هغه دئ د بللو  
هر چي نوس يې په درون کړئ شکنځ دئ

\*\*\*

چي د نوس هوا يې زېر کره په رښتيا ده د مرد لاپه  
چي پر زړه يې نوس حاکم وي ناروا ده د مرد لاپه  
چي لښکر د نوس زبون که او مقهور شيطان مغبون که  
روح بادشاه په اندرون که اوس زبیا ده د مرد لاپه  
د نورو مالوماتو دپاره وگورئ: تصوف، زهد او زاهد، عبادت او عابد، دنيا، عقبا او مولا، عرفان او معرفت.

### لمنليکونه

۱ عميد ۲: ۱۲۷۹؛ Wher 367.

۲ يثربي، عرفان نظری: تحقيقي در سير تکاملی و اصول و مسايل تصوف ۴۲.

۳ يثربي، فلسفه عرفان: تحليلی از اصول و مبانی و مسايل عرفان ۲۷۳.

۴ يثربي، فلسفه عرفان: تحليلی از اصول و مبانی و مسايل عرفان ۲۳۲.

۵ اسفندیار ۲۸۰.

۶ مخلص، حانامه بايزيد رويشان ۲۰۵.

۷ رويشان، صراط التوحيد ۸۴ ؛ حبيبي، ديشتو ادبياتو تاريخ ۲: ۳۳۹.

پاته لري